

## РЕЦЕНЗИЈА

**НА РАКОПИСОТ СО НАСЛОВ „РИМСКО ПРАВО – СКРИПТА“ ОД АВТОРОТ  
АС. ДОК. Д-Р ДИМИТАР АПАСИЕВ, ПРАВЕН ФАКУЛТЕТ, УНИВЕРЗИТЕТ  
„ГОЦЕ ДЕЛЧЕВ“ – ШТИП**

Врз основа на одредбите од Статутот и Правилникот за единствените основи за остварување на издавачката дејност на Универзитет „Гоце Делчев“ во Штип, како и Одлуката со арх. бр. 1102-69/48 од 112. редовна седница на Наставно-научниот совет на Правниот факултет при Универзитет „Гоце Делчев“ - Штип, одржана на 3 февруари 2015 година, избрана е Рецензентска комисија во состав:

- проф. д-р Гоце Наумовски, Правен факултет „Јустинијан Први“ при Универзитет „Св. Кирил и Методиј“ – Скопје;
- проф. д-р Војо Беловски, Правен факултет при Универзитет „Гоце Делчев“ – Штип,

за изготвување на извештај/рецензија на приложениот ракопис „РИМСКО ПРАВО – СКРИПТА (ПРАВОСУДНИОТ СИСТЕМ ВО ВРЕМЕТО НА КРАЛСТВОТО)“ од ас. док. д-р Димитар Апасиев наменет за студентите од прв циклус студии на Правниот факултет при Универзитет „Гоце Делчев“ во Штип.

\* \* \*

По прегледот на ракописот, Комисијата до Наставно-научниот совет на Правниот факултет при УГД го поднесува следниов

## ИЗВЕШТАЈ

***I. Општи податоци за ракописот***

Ова учебно помагало т.е. интерна електронска скрипта од авторот асистент-докторанд д-р Димитар Апасиев носи наслов „РИМСКО ПРАВО“ со поднаслов „Правосудниот систем во времето на Кралството“.

Наменет е за студентите од прва година на Правниот факултет при УГД коишто во вториот (парен/летен) семестар го слушаат задолжителниот предмет Римско право, со број на часови 3+2+2, кој носи 8 ЕКТС кредити.

Приложениот ракопис е во согласност со Наставната програма / Силабусот по конкретниот предмет и опфаќа теми кои се покриени во курикулумот т.е. наставната материја за студиската програма за која е наменет – правни студии (сите насоки).

***II. Податоци за обемот ракописот***

Приложената интерна скрипта за рецензија содржи стотина страници уредно отчуван текст, технички среден и лекториран на литературен македонски јазик, во стандарден В5 формат, со единечен проред и големина на фонт 11, согласно со интерните правила и упатства на издавачот.

Ракописот на скриптата содржи 118 фусноти и 169 библиографски единици (класични и средновековни дела и стручни и научни книги и публикации – од домашни и странски еминентни автори и правни романисти).

Според предвидениот број на часови по годишниот т.е. семестрален распоред, како и според одредбите од Правилникот за единствените основи за остварување на издавачката дејност на Универзитет „Гоце Делчев“ во Штип, обемот и содржината на вака приложениот ракопис ги задоволува постоечките зададени критериуми.

### III. Податоци за постоење на сличен или ист наслов

Според нашите сознанија досега, во македонски услови, на ниво на држава се објавени неколку книги кои ги обработуваат проблемите на римското право и кои се применуваат на други универзитети:

1. Пухан, Иво. *Римско право I и II*. Скопје: Универзитет во Скопје, 1960, 1961 и 1973 (во три изменети и дополнети изданија);
2. Поленак-Аќимовска, Мирјана. *Римското право и развојот на правото на сопственост*. Скопје: Студентски збор, 1990;
3. Пухан, Иво и Мирјана Поленак-Аќимовска. *Римско право (основен учебник)*. Скопје: Универзитет „Св. Кирил и Методиј“, 1991 [II издание, 1996]; [III издание, 2001]; [IV издание, 2008];
4. Пухан, Иво, Мирјана Поленак-Аќимовска, Владо Бучковски и Гоце Наумовски. *Римско право*. Скопје: УКИМ, Правен факултет „Јустинијан Први“, 2014 – на којшто Апасиев, тогаш како помлад асистент, беше вклучен при процесот на подготовка за печат, како технички уредник.

Но, овој ракопис е специфичен бидејќи опфаќа една малку поинаква материја од горенаведените книги, кои првенствено се однесуваат на институтите на римското приватно право (*Ius privatum*), со што студентите подетално ќе се запознаат со структурата на правосудниот систем во најстариот почетен период на развојот на милениумската римска држава, а тоа е периодот на Кралството (VIII – VI век пр.н.е.).

Оттука, сосем оправдано цениме дека поднесените ракопис, од научно-стручен аспект, е зрел за објавување заради детално запознавање на младите студенти по право со првичните архаични правни институти, концепти и сфаќања од најстариот период на развојот на римското право и неговите први почетоци.

### IV. Краток опис на содржината

Од содржински аспект, покрај Предговорот, ракописот содржи Вовед (*Praelectio*); две глави; Библиографија и Биографски податоци за авторот.

Во воведот, со наслов „За римското процесно право“, авторот ја дава основата на еден јуриспруденцијален аспект на неговото истражување. Тука тој пишува и за смислата и целта на казнувањето, давајќи поширок философско-правен пристап кон темата која ќе биде разработена и објаснувајќи го римскиот т.н. систем на тужби (*Ubi remedium, ibi ius*).

Авторот, следејќи ја традиционалната римска структурологија којашто е присутна во познатите кодификаторски дела, од содржински аспект, целиот труд т.е. „книга“ (*liber*) - со оглед на ограничениот расположлив простор - го поделил на два главни дела или т.н. „глави“ (*caput*). Главите се поделени на „оддели“ нумерирани со римски броеви, кои натаму се делат на „точки“ (нумерирани со арапски броеви) и „потточки“ (соодветно означени со букви, со една заграда).

Првата глава се однесува на *Приватните судови* т.е. на семејното правосудство во ранодржавниот период. Тука се опфатени Агнатските судови, односно архаичното домашно [куќно] судство кое ги расправаше т.н. фамилијарни спорови во рамките на римскиот конзорциум, опфаќајќи го правото на изложување на *pater familias*, како и т.н. соседски суд. Понатаму се говори за Когнатските судови, односно фамилијарното [роднинско] судство – каде што одделно се прикажани судењата на жената и судењата на децата пред т.н. Совет на роднините (*consilium proproquorum*).

Втората глава се однесува на *Јавните судови* т.е. на државното правосудство. Тука се опфатени Инокосните судови и тоа: 1) Рексот – врховниот судија со неговото изворно и делегирано кралско правосудство; 2) Интеррексот – вонредниот судија во периодот на меѓувластието и 3) Понтифексот – највисокиот верски судија. Потоа се разработени зборните судови и тоа: 4) Колегиумите – религиозни судови (понтифицискиот, аугурскиот, харуспицискиот и фецијалниот); 5) Куриите – како демократски судови и 6) Сенатот – како благороднички т.е. аристократски римски суд.

### ЗАКЛУЧОК

Учебното помагало „Римско право – скрипта“ претставува системско дело од областа на најстариот период на развој на римската држава и право, што целосно одговара на потребите на студентите за кои е наменет. Според содржината, обемот и структурата авторот се потрудил и успеал во тоа да направи мошне илустративен обид за приближување на оваа правно-историска материја до студентите – на мошне разбирлив, среден и јасен начин. Освен тоа, авторот д-р Апасиев успеал да вметне и случаи на реални судења кои се одвивале во овој раноримски древен период, со што материјата станува пожива и достапна за студентите.

Од сево горенаведено, недвосмислен е заклучокот дека општата педагошка оценка за авторот и ракописот се позитивни, со оглед на богатите научни квалитети и потенцијалот на еден извонреден млад научник, како што е Апасиев – па Комисијата заклучува дека приложениот ракопис ГИ ЗАДОВОЛУВА критериумите за јавно објавување и му предлага на Наставно-научниот совет на Правниот факултет при УГД да го прифати овој позитивен рецензионен извештај за ова учебно помагало и ракописот да го одобри за објавување.

### РЕЦЕНЗЕНТИ

**Проф. д-р Гоце Наумовски, с.р.**  
**Проф. д-р Војо Беловски, с.р.**